


L-ILSIERA FI ŻMIEN L-ORDNI F'MALTA (5)

JOSEPH SERRACINO



Peress li fir-raba' taqsi-
ma semmejt kemm-il
darba l-bonovolja, taj-
jeb li qabel ma nkompli
b'din il-kitba dwar l-ilsiera
ngħid xi haġa dwar dawn il-
persuni li kont issibhom
mhux biss fuq il-galeri tal-
Ordni iżda wkoll fuq bosta
xwieni oħra li kienu jużaw
l-imqadef.

Post il-bonovolja fuq il-
galeri kien ikun f'ras kull
bank tal-ilsiera kkundannati
għall-qdif.

Il-bonovolja kien jingħaraf
għax normalment kien ikun
fih raġel, qarġhi u bil-mus-
taċċi kbar. Jingħad li xi
wħud minn dawn il-bona-
volja kienu jingaggaw biex
jaqdfu fuq il-galeri tal-Ordni
għal ftit flus. Hafna drabi
dawn in-nies kienu jagħzlu
l-qdif minn xi mistier ieħor
għax ikunu midjunin mal-
Ordni u wara jsibu li s-som-
ma li jkunu sseffu ma jku-
nux f'pożizzjoni li jistgħu
jhalluha lura. B'dan il-mod
huma kienu jhallu djun-
hom u wara jekk ikunu jri-
du, jieqfu mill-qdif.

Jingħad ukoll, li lil dawn
il-persuni kienu jgaxxru-
hom xagħarhom iżda jhal-
lulhom il-mustaċċi, l-ewwel
nett biex jingħarfu minn
shabhom l-oħra, u t-tieni,
bil-kundizzjoni li jgħassu
fuq shabhom tal-bank. Xbie-
ha sabiħa ta' bonovolja skol-
pita fl-irham wiehed jista'
jaraha fil-monument sabiħ
tal-Gran Mastru Nicholas
Cottoner li hemm fil-Kon-
Katedral ta' San Ġwann.

Peress li l-bonovolja kien
jithallas xi haġa zġhira ta'
flus, id-dejn tiegħu ma kien
jiskontah qatt, u għalhekk

kien jagħmel snin twal
jaqdef fuq il-galeri. Żgħa-
żagħ ta' inqas minn 20 sena
ma kinux iħalluhom jingag-
gaw bħala bonovolja għax
maż-żmien instab li dawn
kienu jimirdu ta' spiss u
minħabba hekk, l-Ordni kie-
net harġet ordni li jintgħazlu
żgħażagħ akbar. Il-kundizz-
joni tal-bonovolja fuq il-ga-
leri kienet tkun bħal dik tal-
ilsiera, jintrabtu b'katina
mal-bank li kienet tgħaddi
minn ħolqa tal-ħadid li kien
ikollhom ma' saqajhom ix-
xellugija. U peress li kull
galera tal-Ordni kellha 51
bank b'ħames ilsiera fuq
kull moqdief, kien hemm 51
bonovolja, u jien nimmagina
li f'qasir żmien kienu jsiru
ħbieb u jafu l-passat ta' xul-
xin. Ghalkemm il-maggo-
ranza ta' persuni li kienu
jigu ingaggati bħala bona-
volja fuq il-galeri tal-Ordni
kienu jkunu barranin, il-
parti kbira minnhom Sqal-
lin, gieli kien hemm ukoll
Maltin li kienu kkundannati
għall-qdif b'sentenza mill-
qorti.

Prinċipalment ix-xogħol
tal-bonovolja fuq il-galera
kien li jirregola r-ritmu tal-
qadfa jekk hux mgħaggla
jew bil-mod kif mitluba
mill-arguzin. Xogħol il-bona-
volja, barra l-qdif kien li
jwassal l-ordnijiet tal-komi-
tu u tal-arguzin – żewġ per-
suni importanti hafna fuq
ix-xwieni tal-Ordni, u ma
jhallihomx jitnikkru.

Meta l-Ordni kienet tif-
faċċja l-problema ta' nuqqas
ta' bonovolji fuq il-galeri
tagħha, hija kienet titlob l-
għajnuna tas-slaten Insara
ta' Napli, Spanja u tal-viċi

Re ta' Sqallija biex isibulha
persuni li jkunu jridu jin-
gaggaw bħala bonovolji fuq
il-galeri tagħha. Sintendi, l-
Ordni kienet tippreferi lil
dawk il-bonovolji li kienu
jafu jużaw l-armi biex f'każ
li l-galera kienet tiġi attak-
kata mill-għadu Tork u jkun
hemm il-biża' li taqa' f'idejh,
il-bonovolji jkunu jistgħu
jinħallu mill-katina u jin-
għataw l-armi biex jiddefen-
du x-xini.

Jingħad li f'każi simili,
dawk il-bonovolji li jkunu
qegħdin iħallu djunhom
bil-qdif jigu mwiegħda li
jinħafilhom dejn, u
għalhekk jingħataw il-lib-
ertà meta l-galera tidhol fil-
port.

Mill-ftit tagħrif li tajtkom
dwar il-bonovolji naħseb li
mill-ewwel intbahtu li dawn
in-nies ma kinux ikunu ta'
karattru tajjeb u allahares
ikollok x'taqsam magħhom.
Fil-fatt, xi wħud minnhom
kienu ta' qattagħni, jaslu
għal kollox u jmiddu jde-
hom f'kull haġa li tkun se
tqallagħhom il-flus. F'bandu
tal-1650 insibu li kull bona-
volja miżżewweg meta
jkun l-art irid jidhol id-dar
ma' nżul ix-xemx, u gūvni
jew għażeb irid jorqod fuq
il-galera tiegħu. U miskin
hu min kien jikser dawn l-
ordnijiet għax kienet tiż-
diedlu sena qdif oħra ma'
dawk li jkollu fuq il-galeri
kif kien għallhom il-bonovolji
Giovanni Inguanez mir-Ra-
bat u Pawlu Cauchi minn
Birkirkara għax kienu nqab-
du barra wara l-Ave Maria!

Insibu diversi każi fejn
numru ta' bonovolji dabbru
snin żejda fuq il-galera għax

inqabbdu f'xi reati ta' serq.
L-istoriku Joseph Muscat
jgħidilna li ċertu Raimondo
Baldacchino laqqat sena
qdif għax xtara mingħand
bonovolja żewġ frieket u
żewġ kuċċarini tal-fidda
misruqin. Ġużeppi Man-
gion, Antonio Vella u Xmun
Borg, it-tlieta bonovolji tal-
galera "San Nikola" ngħa-
taw sena qdif fuq il-galeri
minflok ħabs għax kienu
kompliċi f'serq. Ġużeppi
Zahra miż-Żurrieq, Mikiel
Aquilina mlaqqam "Bużaqq
il-Kbir", Alessju Camilleri
minn Hal Qormi, Salvu Fal-
zon "iċ-Ċjatura", Frangisk
Cutajar u Pawlu Liparott,
ilkoll bonovolji u kollha
ċċappsu bis-serq, wehlu
snin ta' qdif bla ħlas fuq il-
galeri. Mikiel Ang Side-
ri, imlaqqam "il-Lingetta"
mill-Birgu, bonovolja skar-
tat għax ma kienx jiflaħ
jaqdef iżjed, qafluh fl-Os-
piżju tax-xjuħ tal-Furjana
għax dendel kusu mal-gus-
tizzja. U mid-dehra li l-bona-
volji baqgħu dejjem invo-
luti max-xwieni tal-Ordni
għax meta fl-1798 gie Napul-
jun f'Malta kien heles mad-
war 600 bonovolja Sqalli.

IL-FURZATI

Mal-bonovolji semmejt
ukoll il-furzati. Dawn kienu
dawk il-persuni kollha li
kienu jigu ssentenzjati mill-
qorti tal-Ordni fuq diversi
reati gravi bħal delitti, serq
bi vjolenza jew b'kompliċità
fihom. Aktarx li magħhom
wiehed irid iżid ukoll lil
dawk il-persuni politiċi li
kienu jeħduha jew jippru-
vaw ifixklu t-tmexxija tal-
Ordni.

Fil-fatt, kien il-Gran Mas-
tru l'Isle Adam li kien ħareġ
ordni biex il-ħabsin kollha
minflok jibqgħu jinżammu
f'ċella u ma jagħmlu xejn
jintbagħtu jaqdfu fuq il-ga-
leri sakemm jiskontaw is-
sentenzi tagħhom. Issa
hawnhekk wiehed ma jridx
jinsa, li l-Ordni minn dejjem
kellha bżonn numru kbir ta'
lsiera għal fuq il-galeri tagħ-
ha u għalhekk wiehed ma
jehodhiex bi kbira li f'dawk
iż-żminijiet setgħu saru xi
ingustizzji kbar f'dawk li
huma sentenzi, għax jidher
ċar li l-furzati kienu qegħdin
jagħmlu tajjeb għan-nuqqas
ta' lsiera Misilmin. Tinsewx
li biex skwadra ta' tmien ga-
leri tbaħħar f'daqqa, l-Ordni

kellha bżonn mhux inqas
minn 2,024 ilsir u 659 bo-
navolja.

Għalkemm f'diversi paj-
jiżi u stati Nsara bħal Fran-
za, Spanja, l-Italja, Venezja u
anke f'dawk Misilmin kie-
net użanza li l-furzati jaħ-
dmu fuq il-galeri, hafna
minnhom ma kienu jaslu
qatt li jinħelsu mill-qdif
għax mal-ickien reat li kienu
jagħmlu kienet tiżdidilhom
is-sentenza, u minħabba din
l-ingustizzja, hafna minn-
hom kienu jmutu fuq il-
moqdief. Hawnhekk tajjeb li
nfakkar li l-parti l-kbira tal-
furzati li kienu jaqdfu fuq il-
galeri tal-Ordni kienu barran-
in, il-parti kbira minnhom
kienu Franciżi, Spanjoli u
Taljani.

Kif wiehed jistenna, il-
wasla ta' dawn il-furzati
f'Malta, fil-kotra tagħhom
kriminali, kienet iggib magħ-
ha għassa stretta fuqhom u
sikkatura kbira. Sintendi,
peress li hafna minnhom
kien ikollhom kundanna
għal għomorhom, kif jaslu
fil-Port, l-ewwel ħsieb li
jigihom f'moħħhom kien li
jistudjaw sewwa x-xtut tal-
port u jaraw x'possibbiltà
kienet teżisti li mal-ewwel
ċans li jigihom jaħarbu.

Peress li xi wħud mill-
furzati ma kienx ikollhom
esperjenza ta' qdif, dawn
kienu jieħdu madwar sen-
tejn biex jitgħallmu jissin-
kronizzaw ma' shabhom u
jimxu mar-regoli rigidi li
kien jitlob minnhom dan l-
arguzin. Jingħad li l-qorti
Franciża ma kinitx tibgħat
furzati għall-qdif jekk is-
sentenza tagħhom ma tkunx
aktar minn sitt snin, iżda fil-
qorti tal-Ordni, forsi wkoll
kif isostnu xi wħud, min-
ħabba n-nuqqas ta' qaddie-
fa, gieli kien hemm każi fejn
persuna li ngħatat sentenza
ta' ftit xhur xorta waħda
ntbagħtet taqdef fuq il-ga-
lera.

U peress li fir-raba' taqsi-
ma ta' din il-kitba tkellimt
dwar il-bejgħ ta' lsiera, taj-
jeb li nerga' nagħmel rife-
renza dwar il-prezz li kienu
jgibu fis-suq. L-istoriku Ġu-
żeppi Muscat jgħidilna li fis-
suq Malti kont issib varjaz-
joni ta' lsiera. Il-prezzijiet
kienu jvarjaw minn ftit sku-
di għal xi xwejjah jew lsir
immankat għal 300 skud
għal xi zagħzugh fl-aħjar
tiegħu. Waqt li tifel ta' seba'
snin kien jinbiegħ 77 skud,
raġel anzjan kien igib 35
skud. Il-prezz ta' lsir li jin-
zerta xi ras kbira jew gej
minn xi familja għanja kien
ilahaq l-1,000 skud. Minn
dawn is-swieq l-Ordni
(1650) kienet tixtri l-ilsiera bi
prezz fiss ta' 137 skud u 6
tari għal kull ilsir tajjeb għal
fuq il-galeri...

Ikompli l-gimgha d-diehla